
आमीय खुदांक लागलों 


आमचां बरां जावचां 
म्हणान , तुमीच गाराणां घातल्यात 
तुमीच गावकारकी चलयल्यात 
आमी फक्त ' हय सायबा ' करून 
हात जोडले ... कोंपारतसून ! 
तुमी भजनां किर्तनां केल्यांत 
तुमचे वांगडा आवार्तानां मारीत रावलों 
पूण , 
देव आमकां पावाचो , तो पावलोच ना 
तुमीय भोंकार खोंट मारल्यात 
आनी , पंचखाजीचे दोणे 
भलत्यांनीच खाल्ले ... 
यां आमकां आजय कळ्ळां 
जेंवां देवळांतला सगळांच उलागलां 
म्हणान सादूर रावलों 
जाणा जायात 
हसान - हसान दांत पाडुचे दिस सोंपले 
बापूय तुमचा घर शिवांक 
पाश्टार चडलो ... उतराच्या दिसावड्यार 
तशेंच तेचे झील , 
म्हणान समजांक नाकात 
बापायन शिवल्ल्या घरार 
गाडवाचे नांगर फिरोवंक 
फाटी सरचो ना 
कियाक जाणात ? 

आमचेर अवसार इला 
धोलाच्या तालार 
आमीय खुदांक लागलों 

देवूळ 


देवा खेवांची 


भुतां नाचोंक 


देवळाक बुनयाद मारली 

हातभर 
आनी पांयभर समजान 
शेकानशेक भव्य देवूळ बांदला 
देवूळ गाजांक लागला 
आनी देवळान , 
देवचार शबै शबै घालूक लागले 
आमच्याच आवशिच्या मिरयाक 
हात घालून , 
बापायच्या वालक्या काश्टेक 
चुडी लायत सुटलेत 
आनी आमी झीलगे ? 


दोळे उगडे घालून 


बगीत आसो . 
देवचारांनी , देवचारांखातीर 
देवचारांचेर चलयल्ला धुमशाण ! 
या देवूळ पवित्र ? 

काय अपवित्र ? 
पवित्र म्हणटाल्यानो 
परतां एकदां बगून घेयात 
देवाच्या गाबायन 
कोण कोणाचेर चडटत ... देंवतत 
तर कोण भायर सरांक 

शेपट्यो धाडायतत् ... धोपरां फोडटत 
कोण बिबूद कपालाक लावन् 
बिबुदीच्या नांवार पचकाटे फुडें काडटत 
कोण एके नोटीखातीर 
स्वताक झेझरून घेतत 
आनी आमी झीलगे ? 
देवाच्या पवित्र ग्रंथाचा 
जू मानेर घेवन 
देवचारांच्या जोताक 
चलत आसों ... चलत आसो 
कुसट घाणीनसून 
देवूळ बऱ्या - वायट मंत्रांनी 
घुमत आसा ... रावतालां 
आनी खूबशे देवचार 


शेणी तुटान 


देवळाच्या पावळेक 
' माय बाप दया कर ' म्हणान 
बोमलेच्या देठांसून , 
हुयेली मारतत 
देवूळ आसा , 
तो मेरेन ' हुयेली ' सदच्योच रवतल्यो 

आयजूच कानार इला 
देवळाक भेगो पडत आसत 
सिमेरूच मोठो चिराळो पडला 
तां आता मोट्टाला ... केंवातरी 
तेंवा , 
तेच पोनसून , 

आयकांक येतल्यो कुकायो 


हळू - मोठ्यान 


भगेर गाडलेली मडी 
मड्याचो वास 
इल्लो बरो , 


पूण खूबसो कुसको 
तो वास वाऱ्यानूच इरगाळटलो 


आनी कुकार्यो 


घुमत आसतल्यो 


आदार सोदूंक ! 


गाज । ५ 


बांगर बैल 


अंदूंच्या सरायार 
बैलान बराच कॉळ हलयलां 
बैल गोरवांनी धेकर गाजोंक लागलो 
बैलान केंवा - केंवा 
गवणीचे केलें 
बारा बेरेस्तार तेरा शुक्रार 
कितक्या गोरवांक फळयलीं 
कितक्या बैलाक वाखर काडलें 
हेचो नेमूच ना 

आनी आयज 
तोच बैल धिरयेच्या आखाड्यान 
परत एकदां उबो आसा 
आयज हंयसर धिरयो जातल्यो 
हेचेआदी हंयसर , 
आमचे बैल केंवाच जिखले ना 


पूण आयज 


हो वागासारको उबो आसा 
सगळे तोंड उक्ता घालून बगीन आसत 
... बैलान धेकर गाजयलो 
पयलां | प मारला 
बैल फस्फसोंक लागलो 
बैलान केली करां 
आनी ... 
धिरयेक जाली सुरवात 
धिरी रंगल्या 

वाखरार वाखर इले 
कितके फावट मान धरली 
पूण बैल झुजत आसत 
धिरी केंवा सोंपात 
सांगाक येना ना ... अदमासूच गावाना 
शिंगार शेण मारीत आसत 
पूण राखण्यानू , 
धिरी केंवाय सोंपोंग 
बैल जिकल्यावाचून सोडचो ना 
तुमकां आयजूच सांगान थेयतय 
बैलान वाखर काडले तितके पुरो 
गोरवांक फळयलीं तितकी पुरो 
आता पोट आसा 
तेका मिर्गीक पेटोंग जावों 
तेंवा हुनुरपेक सगळ्यांनी झेजरूक येवंक जाया 
बैलाक दामून धरूंक ! 

थळ देव कोणाचो ? 


थळाच्या थळ देवा 
सिमेवयल्या सिमदेवा 
तुजी ही पिळगी 
तुजेकडेन हात जोडटा 
तेर जा संकेश्ट इला 
ता पैस कर 
बरे बशीन रावची बुध्दी दी 
येवजलाल्या कामाक येस दी 
भुरग्यांबाळाकडेन धोरां वासरांकडेन 
बरा राख आनी सगळ्यांचा 
कल्याण कर ... हय सायबा ! 

गाराणां सोंपला 
गांवकारान नाल फोडलो 
शिरनी केली , 
आनी वांट्रंक सुरु केली 


तेंवा कळ्ळा 


' हो ' देव आमचो नू म्हणत 
या पेडावयल्याचेर खोंट मारली 
भावार्थाच्या पेडाचे गुणे 
निखळावन खळखळ्ळे 
आनी 
देवळांतल्या देवाक पांया पडले 
आपल्या बंडोखोरीक येश दी 
या सांगाक , 
देवळांतल्या देवाक गाराणां घातला 


८. गाज 


भाड्याचो गांवकार हाडून ! 
आतां ते देवळान 
जात्रा करतत ... शंखासूर नाचयत 
पावण्यो करतत ... 
तर 
या पेडार धोल - ताशांच्या तालार 
पुर्वजांचो शिगमो फुलयतत 
सद्या हंयसर 
जात्रा आनी शिगमोच जाता 


पूण थळ देव कोण 


भाड्याचो देव कोण 
म्हाजनाचा झगडां चालूच आसा 
जण एकलो 
काळीज पेटीत आसा 
आनी थळान 
दाचेर हिरवो झेंडो फडफडटा 
जिंदा पिराचो उरूस 
नेटान वाजता ... गाजता 
झगडा चालूच आसा . 

पावसा पाणयाच्यो कविता 


पावसा , 


इलय मा ? 
तुजा स्वागत करतों 
म्हाज्या व्हऱ्या - व्हऱ्यांनी 
फाळया - फाळयांनी 
धरच्यांनी खेळत राव 
मी बैलांक पेंड लायतय 


पावसा 


घाटावयरसून इलय 
दडकांनी व्हाळ व्हावय 
वोठांक लाली लावन 
दर्याक शिरगारून रावानी 
मगेर वसांडेर व्हडां सोडटय 
ल्हाराचेर हलानी - धोलानी 


पावसा , 
काळोक करून इलय 
मोठ्या थेंब्यांची दडाक झडय 
पांच कामरुणां घेवन 


घुस्पट मारून न्हिदतय 
आयज शाळा वाटवली तर , 
तुका धा पयसे दितय 


पावसा इलय , 


धुमशाणा कांडीत राव 

झाडांक रोमाट खेळानी 
धरतरेक पाचवो शालू न्हेसानी 
झाडांक नेये व्हंकलेचो चुडो भरुनी 


पावसा , 
केंवा केंवा उच्युकांनी खेळत राव 
खडपाक शेळ्यान निसरानी 
भुरग्यांक घोडुली सोदुनी 
कोट्टाल्याक बारसो मनोवनी 
गायडोंळाक बुनयाद मारुनी 


म्हाका , 


तेयचो भुरको मारूंक मेळानी 


पावसा इलय , 


अवूर घेवन ये 


घराचे धडेक पाणी तेकानी 
पोयन पोटके सुंकटा चडानी 
मगेर म्हाका 
धडेर बसान शेतकां - चरबोटयो गरोवनी 


पावसा इलय , 


म्हाज्या बेडरुमाचेर 
आयची पयली रात 
मांडो धालो गायत राव 
मी तिका काणी सांगतय 
राजा - राणयेची 
तिच्या कानांत ... तिच्या मनान 


पावसा इलय , 


गाज । ११ 


तुजां बरांऽऽ जावं 
पूण , 
म्हाजां एकूच काम कर 
म्हाजां भुरगेपाण , 
तुज्या पांवळ्यांनी इरगाळ्ळां 
तां मात्सां दिवन् वच् . 

बैल घाण्याचो 


मी बैल घाण्याचो 
हातभर खुंटाक 
गरा - गरा फिराचो 


चपा - चपा बडयो खायत 
शिपीभर तेलाखातीर 
गळा - गळा घाम गळोवचो 


झपा - झपा पावलां उखलीत 
थेमोभर पाणया - पेणीखातीर 
तका - तका बगीत रावचो 


आवळून - पिवळून केल्लां दाया 
इल्लेशे पोटाचे खळगेखातीर 
घसा - घसा करीत वडुचां ! 

नंदीबैल 


देवा धर्माच्या नांवान 
आज्या - पनज्याच्या नांवान 
दम दम टूमाक् 
वर्सावळी प्रमाण 
शिंगावैले गोंडे हलयत - धोलयत 
उजव्या पायान नमस्कार घालीत 
नंदीबैल दारान उबो , 
आवशिन , पिंजर फुलानी 
नंदीची पूजा केली 
सवासणीचो मान राखीत 
पांच फावटी पांयां पडली 


थाकरान , 


आज्या - पनज्याची कुळी वाचली 
पूण , 
पांच वर्सी पैली इकलेल्या 
नंदीबैलाक परत दारात बगून 
गोठ्यातली गवण करकरायत 
तेच्याच वांगडच्या 
बांगर बैलान धेकर गाजयलो 
तेंवा 
नंदीबैल शेजारच्या दारांत 
मान बागोंन भीक मागा 
दूम दूम ढुमाक ऽऽ 

घिरघिरां 


एक घिराघिरां केलां 
घिरघिरां कोणी आनी कसां ध्रुवडावचा 
हो एक मोठो प्रश्न आसा 
जण एकटो येता - वैता 
घिरघिरां बरां आसा ... बरां दिस्ता 
म्हणान तोंड भरून स्तुती करता 
सगळेच धुंवडावच्यो आयडिया दितत 
मोठ्यो - मोठ्यो बुदी दितत 
पूण चक्रव्युहान घुसपी 
अभिमन्यू जावंक 
कोणाकूच काळीज ना 
क्रिष्णासारक्या सुदर्शन धुवडावची 
कोणाकूच कापाझदाद ना 
सगळेच तोंडांत बोटां घालून 
घिरघियक तेळीत आसत 
पूण झाडचे तेंगशेर 


उबो रावान , 


सावाद तेळुची 
कोणाकूच नदर ना 
एकटोच घिरघिरां ध्रुवडायतय 
पूण घिरघिरांच धुंवाना 
घिरघिरां जालां 
कर्णाच्या रथाचां चक्र 
तां भितरूच रोमत आसा 


गाज | १५ 


तां मी एकट्यानूच 


वयर काडुचां आसा ! 


१६ । गाज 


गांव 


म्हाज्या गांवान 


कोणीतरी पुरला 


एक टायमबॉम 
केंवा फुटात सांगांक येना ना 
येळ लागी इल्लो आसा ... 
पूण कोणाकूच ठाव - ठिकानो ना 
म्हाजो गांव 
दब्याच्या दुदान इरगाळत पडला 
गांवांतले राखणे , 
गोरवां फळोंक बांगार पाडे सोत्तत 
कोणय आफयतीत 
म्हणान फटकुरेचो पाटो पातळावन 
वाट बगतहत ... 
पूण गोठ्यांतले गवणीत 
दायीच ना ... शेणी थापूंक शेण ना 
शेणान शिगमो - धालो खेळपी किडे ना 
म्हाजो गांव 
का'गाद काळोखान कुड्डो जालो 
घरांचेर वाडलां कराट 
हातभर ... पांयभर 
तेचेपोना हुळहुळत हुंनीर ... घुशी 
माळ्याचेर पोटवाळटी लागल्या 
मुंवाक ... नांगराक ... गुठ्याक 
म्हाज्या गांवात 
' भैझवऱ्या ' म्हणान 

मायेन उलो घालपी कोणूच ना 
म्हाजो गांव खंडेनतरी पोटाफाटसून गेलो 
रवला तो पोट तेकोन न्हिदला 
म्हाजो गांव , 
नासण्याचे भाकरे सारको फुगा 
ल्हानपणार बोमांतल्यान तिजान चोकी 
त्या गांवाक व्हीटामीन लावचा पडटा 
कारण तो , 
दात्यांनी भरडत आसा 
रोकडाच पीठ ... पीठ जातालां 
तेंवा 
येळ जावचेआदी 
टायमबॉम भायर मारूंक जावो 
म्हाजो गांव वाचोंक जावो 
म्हाजो गांव ... 


१८ । गाज 


आशिमेंत 


मणशाच्या जल्माक इलय 
तोच मोठो आक्शिमेंत जालो 
कुत्र्याच्या जल्माक इल्लय 
जाल्यार , 
तेर्रासांचेर चळाचळा मुत्तलय आसलय 


पूण जालां ना 


दोन पायांचा बावलां जल्माक घालून 
शिऱ्यांनी गच्च केल्ल्या पोरसांत 
उबो केला ... कोणाचो तरी बुशकोट घालून 
तेंवा पासून बगीत आसय , 
बापायच्या वालक्या - काश्टेचे बुराक 
आवशिच्या बोनराच्यो फाळयो - फाळयो 
गाळी सवानश्यो दिसत्त ... चराचर 
जल्माक घालताल्या झंवपिश्याक 
पूण ... तोंड शिंवचां पडटा 


आनी जर , 


A 


कुलू ऽऽ कुलू करून मारल्यो बोबो 
तर सगळे कानांत बोटां रिगोन 
बगीत रवतले म्हाजेकडेन ! 
नाच्च जाल्यार 
एकमेकांच्या तोंडाक ... तोंड उगडां घालून 


आनी समजया , 


कोणी एकट्यान आयकल्योच बोबो 
तर तो पावतलो 
म्हाजा , म्हाजा आवशी - बापाशीचा 

मडां सरणार दाळूक 
ना तर निसणीक खान मारूंक 
आनी तांय जमाना तर 
मड्याच्या ताळयेवयला लोणी खावंक् ! 


२० / गाज 


पोरा 


पोरा , 
किदयाक शेपट्यो धाडाय - बडाय 
कियाक बस्ट्यो आडाय - नडाय 
गरिबांच्या पोरांक 
कोणी सांगले शिरकोटल्याचे खेळ 
तुजो हंयसर कोणाकुच ना ताळमेळ 
हंयसर 
आदींच थरलालां आसा 
कोणी येजमानपण करुंचा 
कोणी करो धरुंचो 
कोणाची पांच नाल्लांनी होंटी भरुची 
कोणाक मावळो शेलो दिवचो 


तुया - मीया 


माटवाच्या मेडिकूच नेम मारुचा 
खोल ... खोल 
म्हणान म्हणटय 
शेंटा येद्या पोरा 
किदयाक तुज्यो बडायो 
आत्सीत मोटो कतृत्ववान 
आत्सीत स्वताच्या जिवाक मोठो 


पूण तूं तर किल्चाण 


तेका जावो वाग कसो 
दिसांक आनी बोलांक 
मगेर तो आयत्या खोल्यार 
बाळंत जावंक इलो तरी 

हरकत ना , 
कारण तीच आमची परंपरा ! 


२२ । गाज 


आणो 


शबयचां बावलां 
तारीकडेन पावलां 


शबर 55 शबय 55 


खट् - खूट करता 


पेटलाची चायी काडटा 
आमाकं दुडू घालता 
शबयं ऽऽ शबय ऽऽ 
अशां गायत 
गांवावयले चार पोर 
एकठांय जमान 
शंकासुराची म्होंवाळी 
तोंडार बांदून 
खळ्यान नाचत 
शिगम्याची शबय मागीत 


म्हाज्या आवशीन 


तेचे डबुलेत 


एक आणो वडयलो 
आनी 
एका आण्याच्या वाट्याक 
चौगूय झगडांक लागले 
म्होंवाळी पिंजून वडयली 
लण्डामुंडी जाली 
तेंतून 
डबुलेंतलो शबयचो आणो 

खंडेनतरी उसाळ्ळो 
तो ते आतां सोदीत आसत ... 


२४ । गाज 


मोगा काव्याचो अंत 


आवय म्हणा 
गाबत्याक गोरवां 
भटांक तारवां 
सांगली कोणी , 
तरी पण लियत रवलंय 
कवी म्हणटत तो जालंय 
तेंवापसून सोदूंक फिरतंय 
खांची - गोंयड्यांनी 
कवीतेची व्याख्या . 
लिवूक सोत्तंय 
मोगा काव्य ... खंड काव्य 

वरसान वरास ! 
अंदूंचीच गजाल , 
वांजूट जाल्ले लंवगे मिरसांगेक 
बगीत बसलंय , 
बगतंय ... लियतंय ... 
पूण कागदार जळजळटीं उतरां 
काळीज कोंचून काडपी 
समाजांतल्या पिडेस्ताची ! 
मोग म्हणटत तो वखदाक 
गावना ना , 
तरी पूण म्हाका लिवचा आसा 
मोगा काव्य ... खंड काव्य 
... वरसान वरांस ! 


कालचीच खबर , 

टवटवीत फुललेल्या 


गुलाबाच्या फुलाक मियां 
निरखीत बगतंय ... लियतंय 
पूण त्या आदीच 
थंडेन आंकुडेल्या पाकळ्यावैले 


दंवाथेम , 


केवां निसरान ' नाच्च ' जाल्ले 
मोगा - सपान फूलोवचे पैलीच ! 
तरी पूण मियां 
गांजील मुसां बशीन घोंगायतय 
भोवताड्यार भोंवतड्यो मारतंय 
मोगा काव्य ... मोगा काव्य ... 
इतक्यां सगळां सरतां म्हणामेरेन 
शेजारच्या घरान नकेत्र पेट्टाना दिसला 
नेया वर्साचा . 
आवय म्हणांक लागली 
पयली मोग करूंक शीक 
मगेर लिवंक शीक ! 


२६ । गाज 


झीला 


झीला , 
श्रीची गाण फोडूंक जमली नाय 
गोरवांच्या शेपट्याफाटसून फिरत राव 
तेंची पावलार - पावलां मेजीत राव 
आयुश्याचां गणित काय तां शिकतलय 
झीला , 
फटकुरेचो पाटो पातळावन 
राखण्या वांगडा इस्पिकांनी खेळत राव 
रमी - फुलूस काय तां शिकतलय 
दोन पैसे गांठीक बानूंक शिकतलय 


झीला , 


भटे काजीच्या खान्या - खान्यार 
शिरकोटल्यांनी खेळत राव 
शिरकोटलेक पांय लायतलय 
रीणकाराक कूस मारूंक शिकतलय 
झीला , 
धेकरायताल्यां बैलाक जाप दी 
बांगर बैलोच्यो धिरयो लावंक शिक 
शिंगार शेण मार , वाखर काडुनी 
किजिलां - झगडां काय तां शिकतलय 


झीला , 


फळाक इल्ल्या गोरखांक बग 
तेंकां मोडून धर , दूद मेळटालां 

बैलाची बांगराय जिरतली 
तुका उत्तर गोरवायण कळटाला 
झीला , 
पूण म्हाज्या नावान बॉब मारूक नका 
फाटल्यान पुरुकर्माक रडांक नका 
आयुश्यांत गाबसाटांक नका 
फुडाराचो गाब धरानी , फळानी . 


२८ । गाज 


चेडवा 


ये गो चेडवा 
काजी तळा 
फोकां चिरुया 


वयल्या खान्यार 


सकयल्या खान्यार 


मुट्टे वळुया 


ये गो चेडवा 
वयल्या बानार 
गुळी झेलुया 


म्हाजे कडसून 


तुजे कडेन 


खांवटा पुरावया 


ये गो चेडवा 
सकयल्या भोमान 
शेवकुडां पुंजावया 
म्हाज्या पाटल्यान 
तुज्या पाटल्यान 
धग पेटोवया 


ये गो चेडवा 
सकयले पोंयन 
पोटके - खरवो 
दोगांय रापाया 


तुजे रवळेन 

म्हाजे कंडुलेन 
सवराक तापोवया . 


३० । गाज 


आये 


आये 


तुकाच गे कसो 


कावळो आफुडटा 


तुयाच किदयाक 


घरा भायर रवतय ? 


आये 
म्हैन्या - म्हैन्याक 
तुयाच कशी गावतय 
मीया कसो सापडानय 
हजारबिजो , 
तुज्याच फाटल्यान 
हात धुवन किदयाक ? 
आये 
मालकियद कावळ्याक 
बूद शिकोवंकच होयी 
काळे कुळकुळीत पाखाटे 
वादो - वादयो करून 
पिशटूंक होये , 
नायतर 
तो भश्टायत फिरतलो 
तुजे - माजे आवशीक - भयणीक 


आये , 


म्हणान म्हणटय , 
कावळो येवचो दीस सांग 

तुबाक जोखून रावतय 
तीर धरून मुड्डो वडयतय 
आनी सांगतय आये ... 
कावळ्यान आफडाचे दीस गेले . 


३२ | गाज 


खुटी 


म्हाज्या घराक खुटयोच खुटयो 
पाऱ्याचे पलतडीन खुटी 
पाऱ्याचे आलतडीन खुटी 
सालान खुटी ; पडयेन खुटी 
रानेचेकुडीन खुटी 
देवाचे गर्बकुडीनय खुटी 
जळीमळी खुटयोच खुटयो 
आमचां घर पणज्याच्यां मुस्तींतलां 
देवाधर्माच्या संस्कृतींतलां 
आमच्या घराक , 
आजयेच्या बोनराची खुटी 
आज्याच्या वालक्याची खुटी 
आवशिचे चोळयेची खुटी 
बापशिचे काश्टेची खुटी 
नातरां - पणटुरांची खुटी 
जळी - थळी खुटयाच्योच मुठी 
या घरांत ... 
म्हाजाय नांवार आसा एक खुटी 
हावेसी पोर बाबडी 
तिका ना जात , ना धर्म 
ती जागोवंक सोदता घराचा घरपाण 
ती साद घालता एकचाराचो 
म्हणान तीच एक थेवची आसा 
आज्या - पनज्याच्यो आवशी - बापशीच्यो 
मुळांतसून हुमटून उडोवन ! 

! 

मगेर , 
म्हाज्या घराक एकूच खुटी 
तीच आसतली , 
तुजी - म्हाजी सगळ्यांची खुटी 
सर्व - धर्म - समभावाची मठी 


३४ । गाज 


जात्रा 


हंयसर जात्रा जाता 
दर पांच वर्सानी 
दशेतऱ्याचो मेळ बदलता 


पूण देवूळ तांच 


जात्रेक येवपी लोकय तेच 
पोरूंचो संकासूर 
ब्रह्मदेव जाता 
ब्रह्मदेवाचो सेवक जाता 
इस्णूचो संकासूर जाता 
सेवकाची राणी जाता 
राणयेचो खलनायक जाता 
इतक्यांच नू , 
पोरूंचो झगमगीत राजा 
अंदूं बिलिमारो जाता 
बिलिमारो प्रदान जाता 
आनी 
रातचो , ' या अंवती नगरांत 


पावूल ठेवतांच ... 


शाती फुडें काडून भाशण बोलपी 
राजाधिराज , 
सकाळी फुडें मुस्ताकेचो पेटारो घेवन 
माज्या घराफुडल्यान वयता 
हय ! 
हो दशेतयोचो खेळ 
माना - पानाचो ना मेळ . 

वाट 


ही रानवाट ? 


नू ही पायवाट 
ती व्हरता तडेन वचांचा 
ही पायवाट 
दिवडाचे गतीची 
हिवाळेन आकुडलेली 
ही पायवाट 
आंखून दिल्ली लक्ष्मणरेशा 
फुडार सोदुची आशा 
ही पायवाट 
खडपी तळाचेरूच जुळांची 
आयुश्याचां हुमाणां सोडयतां - सोडयतां 
केंवाच सोंपाची 
ही पायवाट 
अनवळखी मोडणा - मोडणांची 
पांयवाट चलत रावाची .... 


३६ । गाज 


वीश यू हॅपी न्यू इयर 


झरान झरान गुळगुळीत जाल्ल्या 
शब्दाचां भांडवाल करून 
कोणीतरी कार्ड धाडलां 
नेया वर्साचो सुर्या 
बिळानसून भायर सराचे आदींच ! 
गेल्याय वर्सा 
तेणी असलांच कार्ड धाडलालां 
अंदूंय तसलांच धाडलां 
तेच शब्द , तोच डिझायन 
तीच आसिनात ... 
फक्त वरास तिक्क्यां बदलेलां 
नातर सगळांच पोरूचां । 
तां कार्ड फुड्यान घेवन 
वर्साचो हिसोब करतय 
अदीक , गुणाकार , भागाकार 
आनी निमाणी वजाबाकी 
आख्ख्या वरसाचां गणीत 
जाप शुन्य ... शुन्य ... शुन्य 
आशेन शुन्याचो 
भागाकार , अदिकार , गुणाकार 
आनी वजाकरूय करून सोडटंय 
पर्ती जाप ... शुन्य !! 
या गणितानूच घुस्पालंयं 
वाट बगतंय कॉम्प्युटराची 

ही शुन्यां तेंतून घालून 
गणीत सोडवंक ! 


३८ । गाज 


खांपां 


खांपां चडयतत तेंगशेर 
खांपां जगयतत् रेंदेर 
खांपां भाटकारा रीण 
खांपां चोराचो मीण 
खांपां पाडेल्याची जीण 
खांपां भाटकारा शीण 


खांपां शेवटायतत मुळांत 
खांपां तान्यातत भुक्यातत 
खांपां बोणे चोट्टी 
खांपां मालकियद मोठी 


खांपां मेजून चडांची 
खांपां म्होंवाची वाटी 
खांपांरपा - रपा देवाची 
खांपां तिरडेची काठी 

चीट - जाप 


ती - ची चीट : 
तुजे नदरेक 
नदर मोखपाची तांकूच ना 
पूण उतरांनी सामर्थ्य आसा 
देखून जिबेवैली उतरां 
मनांत घुस्पतालीं 
तशीच बरोवन काडली 


आनी ल्हवूच 


तुजेर फुलांसारकी शिवरायली 
तूं जिकोंन घेतलो 
हाची सुलूस लागिल्ली 
तूं पोश्यांत पोशावन हुंगतलो 
हीच आस्त आशिल्ली 
पूण तुवें आस्वादुच घेतलो ना 
बरयल्ली उतरां मात , 

, 
तुजेसरीच उरली ... सासणाची ! 
तो - ची जाप : 
तुवें तिरान मोखिल्ले उतरांघोंस 
काय खीण पोश्यांत जिकले 
एक महाकाव्य बरोवंक 
उतरांची सोबीतकाय सोद - सोदली 
उतरा - उतराचो कीस काडलो 
पूण सुंदरकाय गावलीच ना 
देखून आतां तूच सांग 
चितूंक नाशिल्ले गावले 

खावन पचोवचें 
काय भिरकटावन उडोवचें ? 

ल्हार 


दर्याच्या ल्हारान 


न्हंयचे उदक वेंगायलें 
हातून कसलीच चूक ना 


हरशी म्हण , 


ल्हार धडेर येवन , 
आपले अस्तित्व काबार करतांच 
मागीर उचंबळट्या ल्हारान 
न्हयक वेंगायली 
हातून कसलें आयलें उणेपण 
कोण सांगत , 
फाल्यां दर्या - न्हंयच्या मिलनाचो 
म्हासागर जायत ! 

एक पैसो 


अशोक स्तंब आशिल्लो 
एक पैसो मेळ्ळा 
ताचेवेले तीन शींव 
भुकेन वळवळटात - तळमळटात 
तांची भूक भागोवंक 
हांव तो घेवन 
पसरकारागेर भोंवतां 
पसरकाराच्या बरण्यांनी 
शेणयल्लें भुरगेपण सोदीत .... 

गोरूं 


गोरूं हांबेता गोठ्यानू 
बोम व्हावती दुदानू 


गोरूं दुखान तिश्टता 
नदर पुताक सोदिता 
गोरूं हांबे हांबेलें 
गोरूं दुकांनी रोडिलें 
पूत न्हिंदला सासणा 
गोरुं सपनेता सपनां 


४४ गाज 


ताळयेर - ताळी 


समेस्तांनी मारल्यो ताळयो 


तेन्ना , 


म्हज्यांतलो हांव जागो जालों 
हांवेनय ताळयेक - ताळी दीत 
ताळयो पेटल्यो , 
हांणी ताळी मारली 
तांणीय ताळी मारली 
करतां , करतां 
सगळेल एकामेकांची 
ताळीच मारीत उरले 
आनी मिरयतले , 
मिरोवन न्हय गा गेले 
कश्टतले कश्टत उरले 


आनी आमी , 


दोन ताळयांची जाप सोदीत 
ताच्या रिणाक हुमकळत उरले ... 

हीच आमची परंपरा 


वारें तशें सूप 


हया परंपरावादी 
नेमाक धरून 
नोकरेखातीर 
मंत्र्यामुखार तोंड 
पगळ्ळे 
मंत्र्यान आमदाराक 
हाडपाक लायलो 
आमदारान , 
आपणाल्या वावुरप्याक 
हाडूंक लायलो 
वावुरप्यान 
वेंचणुकेक म्हज्या 
घराचे वण्टीचेर 
पोस्टर दसोवपी 
सब - वावुरप्याक 
हाडूंक लायलो 
ताणे बापायक 


हाडूंक लायलो 


बापायक वळखना 


आवयक हाड 
आवयक व्हेली 
फकत म्हजे वळखीखातीर 


आनी , 


हांव कोणाचो पोर 

हाचे वेल्यान झगडी पेटलीं 
आवयचीं - बापायची . 
मंत्र्यान लायिल्ली कळ 
आवय बापायचे झगडेन 
काबार जाली 
दोगांनीय घटस्फोट घेतला 
तांकां पर्थी एकठांय हाडची 
टॅम्पररी नोकरी म्हाका मेळ्ळ्या ... 

पावस 


घोंग्या पावस 
थेंब्या साथ 
काळखी रात 
परजाळायत गेलो 
एके गर्बकुशीन 
वंशदिवो बिटबिटलो 


X 


पयलो पावस 
धर्तरक वेंगायत न्हिदलो 
गर्बदाना रातीवरी 
वसवसलेले कुशीक 
परमळायत गेलो 
नाक झोमयत ... 
नाक झोमयत ... 
पयलो पावस ... पयलो पावस . 


. 

कवनां 


झालर गेल्या पलतडी 
रूख नागडो आलतडी 
शिंयाळून गेलां रान 
शेणून गेलां भान ... 


★ 


मोव मेळटा . 
थंय - थंय 
उदकाच्यो बायो मारल्यो 
खडप मेळ्ळे 
थंय दुखाच्यो झरी व्हांवल्यो 


दीस , 


उजवाडाची खण 
सभ्यतायेचें रण ... 

ही भूय 


आजय हे भुंयेचे पोटूच दिसना 
तिणें गाबूच धरलो ना 
ही भूय पडींग जाली 
ही भंय वांझ जाली 
ही भंय तळमळटा 
ही भूय वळवळटा ... 
उद्काच्या थेंब्याखातीर ! 
देखून म्हणटां : 
वांझोटे भुंयेच्या 
समस्त पुतांनो - धुवांनो 
आयजूच म्हजो फोंड खणात 
ही भंय पडींग दवरी नाकात 
हिच्या पोटांत आतां गाब धरचोच ना 
ही भूय जाल्या सिमेतरी 
चलात , 
मारात मर्णाच्यो घांटी 
मारात काश्यांवाक खान 
पुरात मडे त्या फोणान 
थंयूय जर उदकाचो थेंब गावलो ना 
तर मारात म्हाका खुरसार 
म्हणटकच म्हज्या रक्तान तरी 
भुंयेची तान भागत . 


५० । गाज 


हांव शेणलां 


ती म्हज्या शेजाराक बसल्या 
कोणाची तरी वाट पळयत 
दोळे ताणून ... नदर मोखीत 
ती शेणलां ... 
हांव मात सपनेतां 
सपनां रंगयाळी 
मनांत मोगा चित्रां पिंतारीत 
तिचे नदरेक चोरयां नदर भेटयत 
हांवूय शेणलां .... 
तो येवन आतांच उबो रावला 
दोन मुखांमळार हांशे पर्जळयत 
आमचे दोगांमदीं जागो सोदीत 
तोवूय शेणला ... 
पूण दोन जिवांचे उत्सुक्तेमदीं 
म्हजो तिरायताचो चल्ला घुस्मटमार 
हांव चलूंक लागलां म्हजे वाटेन 
म्हाका सोदीत ... 

सती 


हांवें सार मारली उडी 
तेन्नाच , 
बायल जातीची चल्ली नाडी 
हांवें सार मारली उडी 
तेन्ना 
बुराकान तोंड घालून वाट पळोवपी 
एकविसव्या शेंकड्यान मारली बुडी 
हांवें सार मारली उडी 


तेन्ना , 


समेस्तांनी मारल्यो हालेटी 
सती देवी की जय सती देवी की जय 


आनी , 


खडांयच करून 
स्त्रीमुक्तीची बंद पडली नाडी 
तेन्ना , 
लोकशाय गांवार भोंवून मागताली वाडी . 

मोगा कवन 


कवन आयज घुस्पलां गो 
उतरां सोदीक भोंवतां गो 
येतले जाल्यार येवन वच् 
मोगा कळो फुलोवन वच् 
चित्र पिंतारलां उतरांनी 
कवन सपनांत सपनेताना 
शेवट आजून जालो ना गो 
उतरां सोदीत भोंवतां गो 
फांतोडेच्या रुखा पानार 
दवा - थेंब्या रंगला प्रणयरंग 
पळोवंक शेणून गेला गो 
कवन आयज घुस्पलां गो . 

एक चीट 


प्रिये , 


हांव आजय , 


पावसांत भिजून गेला 
स्त्रावणांतल्या सरींनी 
मन म्हजें व्हावून गेला 
प्रिये , 
तेय पानार खेळपी मोती 
तुज्या पोश्यान अचळय दिवंक सोदी 
पूण थंय पावचे पयलींच 
तो निसरून पडला 


प्रिये , 


उदक भरिल्ल्या हारशार 
हांवें तुजें नांव बरयलें 
पूण धांवपी जग पळोवंक 
कोणे तरी ते पुसून उडयलें 
प्रिये , 
अशेंच हांवें नांव बरयल्ले 
चोरयांच तुज्या कादेनार 
तें पानूच कोणे कोंचून काडलें 
व्हडे करून महासागरांत सोडून दिलें 
प्रिये , 
तुजें नांव वण्टीवयल्या 
पाचव्याचार शेळ्यार कोरायलें 
पूण खिणा - खिणाक वाडपी शेळ्यान 
तें तेंपा कणकणीं अदृश्यच जालें 

द्रिये 
, 


देखून आयज नांव कोरायला 
घुस्मटपी मना शिळेर 
निदान आतां तरी येवन 
ताचो उध्दार कर ! 

रोप 


हांवें रोप लायलें 
कसलें तें खबर ना 
खंयच्यान हाडिल्लें 
ताचीय जबरशी याद ना 
पूण , 
वनमहोत्सवाक रोंप लायिल्लें 
हाची मात याद आसा 
रोप दिसान - दिस वाडत आसा 
उंचाय घेतली 
तेंगशी उबारून हालोंवंक लागले 
वाऱ्या सांगाता खेळूक लागले 
ल्हव ल्हव किटकिटूक लागले 
रोपाचो रूख जालो 
खान्या - खान्यांनी ताल धरलो 
वाऱ्याक वेंगावन धोलयलो 
तेन्ना रुखाची जात कळ्ळी 
धर्म कळ्ळो ... गूण कळ्ळो 
सभाव कळ्ळो ... 
आनी हांव शिटकायता म्हणमेरेन 
वायनूच रुखाक आडवो केलो ... 

सपनां 


कोरेगाद काळखान बुडल्या 
कर्मदळदिया 


मळबाक हात तेंकोवची 


सपनां पळय नाका 


जय , 


विश्वामित्राच्या तपाक 
नंदीनीन आडमेळे हाडलें 
थंय त खंयचें भाणशिरें 

तू 
तुवें धाडायली 
जरी तुजी शेपटी – बोडीक 
साक्षात लक्ष्मी , 
आडमार्गान व्हेलेबगर 
कशी रावात ? 

मीर्ग 


अंदूंच्या मिर्गाक 
आमच्या घरावयर कुपां आदळ्ळीं 
आमच्याच घराची पांवळी पयलीं गळ्ळी 
इतलो तेंप . 
आमकां फकत काळीकिट्ट कुपांच दिसली 
आमच्या घराचे नळे खडखडीतूच उरले 
आयज मेरेन 
ताच्याच घरांचेर पावस पडलो 
ताच्याच पाश्टार पयलो कावळो रडलो 
ताच्याच पाश्टार ! 

पाडूक 


कानांत वारें शिरिल्ल्या 
पाडकाभशेन 
धांवत सुटलों ... 
वावटळीवरी ! 
अटंग रान 
माड्डीत गेलों 
खर्शेलो तेन्ना 
फाटी पळयलें 
रान शांत विसावल्लें 
पर्युपाची वाट शेणोन 

गादी 


कोसूमानाले गादयेर 
रात तर्रऽऽ जाल्ली 
ग्लासांत बुचकळ मारून 
संवसार आर्युपाची - पर्युपाची 
गाजली मारताली ! 


काळखी रात 
शेणाचे उदक 


तीर्थ म्हण घेवन 
आपलोच धर्म व्हड 
म्हण बडवाचार मारताली 
खरेंच आवयच्यान सांगतां 
कोसुमानाले गादयेर 
रात तर्रऽऽ जाल्ली 


वणटीर हुमकळपी चित्रांत 
नागडी बायल चोयताली 
दाव्या दोळ्यान करूं करताली 
ग्लासांत चकचकपी तिचें प्रतिबींब 
मनाक भिजयतालें चींब - चींब 
खरेंच बायलेचो सोपूत घेवन सांगता 
कोसुमानाले गादयेर 
रात तर्रऽऽ जाल्ली 
गादयेवयल्या वाटकुळ्या मेजार 
ग्लासूच एक - मेकाक वेंगायताले 

लहान - व्हड भेद विसरोन 
मेजार एकचार घडयतालें 
खरेंच , आख्ख्या देशाचो 
सोपूत घेवन सांगतां 
कोसुमानाले गादयेर 
रात तरी ऽऽ जाल्ली 
मदीं - मदीं लकताली 

झेलपट्टाली ... लंवडटाली . 

याद 


यादीन मन हे हांबे - हांबेता 
सदांच तुजी मूर्त नियाळटां 
दशा म्हजी अनाथ पिलावरी 
मोनी जागता शांत आमोरी 
एकसुरें हांव पडल्या घोंटेरा 
यादीन मन हे हांबें हांबेता 


रात पळय नेमान सपनेता 
यादी यो फांतोडेर वघेतात 
बेठेच मन हें दीस - रात वाजयता 
यादीन मन हे हांबे - हांबेता 


वाटेकडेन नदर मोगा 
मारिल्ले गांठीचो सोपूत तुका 
यो रे बेगीन , यो रे आतां 
यादीन मन हे हांबे - हांबेता 

हुस्को 


मन म्हजे खंतीन खंतिलां 
फुडाराची सपनां सपनेताना 
जीव म्हजो गे हुस्केला 
ऊर म्हजें हें भरून आयलां 


कुस सोडून तुजी आतां 
घोवा घरा वचचेलेंगे 
जिणे सांगाती तेळिता 
मन म्हजे गोठेलांगे 


चलये नात्यान केल्ले गुन्यांव 
घाले पोटांत मोन्यांनी गे 
सुने हातान जाल्ले गुन्यांव 
कोणा पोश्यांत सोडचेले गे 


दिशीं - दिशीं वाडटलें 
खंती वजें झेललेंगे 
नदर तुजी देखदीणी 
जुवानपण फुल्ले गे 
दिल्ल्या घरा सूख वसूंक 
आवय कुस मेळत गे 
घराचें घरपण नंदूंक 
बापाय देख गावत गे 


धरला साथ मळबकुपांनी 
मोड आता आरंबचेले गे 

गीत रचिलां सवण्यांनी 
गोड गळ्यान गावचेलें गे . 


६४ । गाज 


हांव 


हांव कोण ? 
हांवच तुमगेलो गुरु 
हांव एम् . ए . एम् . एड् . पी . एच् . डी ... 
हांवेंच शिकयल्या 
श्रीची फोडूंक गाण 
तुमकां समेस्तांक 
हांवेंच हो गांव शिकयलो 
हांवूच हांगचो सर्वे - सर्वा 
हे पुराय ब्रह्मांड म्हजेंच 
म्हज्याच बापायचे हे ट्रक 
जाय तुमकां ? 
घेवन वचात , मारात फोला 
मारात या संवसाराक शेंटार ... 
तो शाती मुखार काडून 
स्वताची व्हडवीक गायतालो 
इतल्यान खंयच्यान 


कोण जाणा , 


कोणेतरी धेगसो घालो 
कितें पळयतात पोरांनो 
वचात हांगचे 
तो खंयचो कोण जाणा बेबदो 
सगळे बुटू - बुटू आपले वाटे 
नाच्च जालें ... 
तेदेवेळार गुरूच्यो डिगो 
ग्लासांत बुचकळटाल्यो ... 


गाज । ६५ 


पावस : पयलो 


उचांबळ मन 
तिश्टले दोळे 
पयलें येणें ... सुखदिणे 
तापलेली कानशिलां 
भुकेल्ली गर्भकूस 
पयलें येणे ... 
जीव धादोसवणे 


सुख दिणे ... 


नाक झोंबावणो 
गंद परमळ 
पयलें येणें 
सुखदिणे ... सुखदिणे . 

गुरु 


सर . 
हांव आतां व्हडलो जालां 


मिशयोय फुटल्यात 


खाड वाडोवपाची सपनां पळयतां 
तुजे सारके 
म्होंवाची पोळी कशी 
सर , तुका सोदीत भोंवतां 
भुगोल शिकतना 
अॅटलास कसों पळोवप 
तें तुवेंच समजावन दिल्लें 
ताचेर हांव तुजो देस सोदतां . 
सर , तुवें शब्दकोश हाडून दिल्लो 
तातूंर हजारांनी उतरांचे अर्थ गावले 
' आदर्श गुरू ' म्हळ्यार कितें 
तेंय हांवें सोदून काडलां 
पूण खंयचेकडेन कांयच ना . 
देखून हांव 
तुमकांच सोदीत भोंवतां 
कारण ताचो अर्थ 
तुमचेकडेन उरलां 

तुमी 


बामणबूद उजार करून 
हांसून हांसून दीस काडले 
बाबा - पुता करून करून 
आमकां गुठलावन वडयले 
आमकां दिल्लो हक्क 
हुकुमशहा बशेन हिसकावन घेतलो 
आनी तुवें मात 
नरकासुराचे म्होंवाळे लावन 
क्रिश्णान असूरगिरी करची 
तशी 
हक्काची तरसाद 
कमराक लकलकता आसतना 
तिसऱ्याच्याच नांवान 
आमचेर ब्रह्मास्त्र सोडलें 
आमी शेकानशेक उदारे पडले 
चिंतूंक नासलें , द्रोणचार्यासारको 
आमचोय 

गुरू 

कपटी आसा म्हण 
वेळा काळार 
या बोटावयली थुकी , त्या बोटार केली 
आमी तुजी बोटांय पळयली नात 
पूण पळयलीं फटींगपणां 
स्वताची अक्कल घाण थेवन 
कळसुत्रे बावलेवरी नाचपी 
तुजें स्वाभिमानशुन्य मनीसपण 
आमी कायंच म्हणना 

म्हणटां तें इतलेंच : 
भोगोस तांकां , तो कितें करतात 
ते तेंकांच खबर ना . आमेन . 
ना तर वतां - वतां एकूच सुचोवणी 
नरकासूराचे आलायतें म्होंवाळे भिरकटावन 
क्रिश्णाचे खरेलें मुखामळ दाखय 
इतलेंच म्हजेखातीर तरी कर 


ना तर , 


नरकचतुर्दशी उजवाडटलीच 
आनी गोबरूय उरचो ना . 

तरीय एक प्रश्ण 


शेजारचो पेद्रू 
परंपरेप्रमाण वण्टीचेर 
कॅलेंडर हुमकाळयता 
तरीय दर दिसा 
“ पयली " केन्ना रे ? 
म्हण म्हाकाच विचारता 
ताका माडाचे कट्टेल 
भरचें आसता . 


दावे वटनचो शेजारी पांडगो 
घरांत ' भाग्योदय ' लायता 
तरीय दर दिसा 
आमास केन्ना ; पुनाव केन्ना ? 
म्हण म्हाकाच विचारता 
तो ' संकेश्टी ' धरता . 
आमचो बाबुलो 
ना चुकतां कॅलेंडर पळयता 
तरीय आसतना 
बाबा रे सुटी केन्ना ? 
म्हण म्हाकाच विचारता 
ताका घराकडेन मस्ती करची आसता . 


आनी हांव 
परंपरेप्रमाण पॉकेट कॅलेंडर वापरतां 
दर दिसा ना चुकतां पळयतां 

तरीय दर दिसा 
म्हयनो केन्ना सोंपतलो ? 
म्हण बायलेक विचारचे पडटा 
म्हाका पगाराचो कवाळो घेवचो आसता . 

कोमो - कोमी 


लादूच्या कोम्यान 
कोसुमानाले कोमडेक 
धांवडावन - धांवडावन 
जुस्त तकलेर चोंचायली 
आनी साद घालीत 
जैतवंत विरावरी पयस गेलो ... 
कोमडेन पाखां फाफुडली 
आनी तीय सादूसंतावरी 
पर्तीय मेकळेपणी चरपाक गेली 
ही एक घडणूक 
म्हज्या घरामुखार 
भर रस्त्यार घडली 
पूण कोणेच काय केलेंना 
तांचें तें सदांचेच 
म्हण हात कामरून वग्गी रावले 
पोरूंय अशीच घडणूक घडिल्ली 
सुणो आनी सुणे गच्च दसलेली 
सुटकेखातीर स्वतावांगडा झूज दिताली 
पूण कोणेच तांची दखल घेतलिना 
तांचें तें सदांचेच , 
म्हण , तांच्या भोगांत स्वताची खाज भागयली 
तेच अवस्थेत ती मेली 
पूण सगलें शांत ... शांत 
आयजूय तेंच जाल्लें 
समस्त पळयताले मजा 


७२ | गाज 


आनी एकमुळे चरपी कोमडेर 
जो - तो चोंची मारीत आसलो 
तिचे बोडीक रक्तबंबाळ करीसर 
आनी , दर राती , 
कोमो फांतोडेचो साद सादयतालो 

मुतारी 


मुतारेच्या दारांत 


चेराचो वास 
परमळाची भास ... 


मुतारेच्या दारांत 
एकमुळी जीण 
सगलेंच किण्ण बिण्ण ... 
मुतारेच्या दारांत 
गांजिलाचे माले 
उबें एक तालें .. 
मुतारे दारांत 
आमी तिश्टत भायर 
ती . एकटीच भितर 
मुतारे , भितर 
कलमेलां फोलीन 
गिरेस्तकाये कातीन 
मुतारी ती 
मुतारी जाल्या मसण 
गोड्या मुताची रोगण 
मुतारें भितर खंय 
सगलेच पोकें 
घरूच लागलां भिके 
तरीय जाय एक मुतारी 
बंद घुसमटपी मुतारी 
आवयच्या गर्बावरी 
ती एक जलपरी 

ना तर 


जनरल आमची मुतारी 
कोणेय वाजोवची तुतारी 
कोणेय फुकची पेंपारी 
खंयचेय मुतचे दोमारी 
तीच आमची मुतारी . 

झूज , ९ १ 


काळा तुका नमस्कार 
म्हाझुजा तुका नमस्कार 
सद्दाम हुसेना तुका नमस्कार 
जार्ज बुशा तुका नमस्कार 
झुजपी झुजाऱ्यांनो तुमकां नमस्कार 
समेस्त संवसार वासियांनो , 
तुमकांय म्हजो नमस्कार ! 
हांव एक मोगा पिसो 
हांव एक देश भक्त 
हांव एक शांतीदूत 
म्हाका याद जातात 
फाटली दोन म्हाझुजां 
आयजूय आयकूक येतात 
हिरशिमा नागासाकीच्यो 
रांड बायलांच्यो उध्वस्त किळांची 


तरीय म्हाझुजा , 


म्हजो तुका नमस्कार ! 
म्हजो तुका येवकार 
म्हाका झूज जाल्ले जाय 
म्हजो बापूय घरा येतलो 
तिचो पूत येतलो . 

काणी 


ही काणी खूब पोर्णी 
सुर्वेक सावन वाचीत 


तर 


खलनायक नायक जाता 
नायकिणीची नायिका जाता 
हीच काणी 
शेवटासावन वाचीत 


तर 
नायकाचो खलनायक जाता 
नायीकेची नायकीण जाता 
तरीय कथासुत्राक बादा येना 
तीच काणी 


सकयल्यान वाच 


वयल्यान वाच 

व्यथा 


रस्त्याकुशीची ही झाडां 
झेलीत आयल्यांत अखंड मोडां 
ती पळयतात , येवपी - वचपी 
असंख्य रंगा - ढंगाचे प्रवासी 
तांचे कान भेरेल्यात 
मोटारीचे घरघरीत ! 
तरीय ती चंवरताली 
गरगरून फुलताली - फळताली 
पूण आयज कितें जाला ? 
कोणाकच सत होलमना 
खंयतरी आवाज अंदला 
पाचवीचार झाडां , 
गुलालात मस्त रंगल्यात 
शिगम्याच्या धोलार 
तीं घुसमटून हुंदकेतात 
जाणटेपिरायेर 
ती भुरग्यावरी बेंमेतात 
ताका मामेर लावंक 
ती पावसाक होरायतात 

यात्री 


आवयच्या पोटांतल्यानूच 
ते रथार बसून आयले 
ते रथयात्री जाले 
थोडे तांतले मंत्र घेवन आयले 
ते एकतायात्री जाले 
थोडे उतरांचे घोंस घेवन आयले 
ते आनंदयात्री जाले 
फाटल्यान आठ - धा भांवणां घेवन आयले 
ते पदयात्री जाले . 


गाज | ७ ९ 


गीत कुडवाळ्याचे 


कुडवाळी आमी निजाचे , पेजे निसाचे 
घाम गळोवन , शेत पिकोन जीण सारपाचें 


तासा - तासांनी भोंवता नांगर 
जोतां आमुडपा आमचो वावर 
धरणीमाये पूत गा आमी 
कश्टकऱ्या गीत आमी 


रोयतां - रोयतां किल्लतलें 
घमान भांगर पिकतलें 
कणसां मळे धोलतले 
वाऱ्या सांगाता नाचतले 


गीम - पावस भिरांत कसली 
सुसेगाची आस्त कसली 
व्हऱ्या - व्हऱ्यांनी उदक खेळोवचेलें 
कुडवाळ्या भांगर पिकोवचेले 


उदरगती देशा व्हरूंक 
शेतकऱ्या जिवीत सारूंक 
आमीच हांगा रोवचेलें 
आमीच हांगा खावचेलें 

ल्हार 


भुरग्यांचे आडांगीपण 


ल्हार , 
मोगिकांचे गवायपण 
ल्हार , 


जिवीताचें मनीसपण 


X 


मिर्गाच्यो पावसासरी 
पाझरायत गेल्यो झरी 
मन उमळायत गेल्यो 
शेणिल्ली बियां किल्लायत गेलो 

पांवडे 


जिणेक पांवडे आसतात 
कितले ते नित्शीत खबर ना 
मळबाक हात 
तेंकोवपा इतले आसत - नासतय 
पूण धरून चलपाक 
कितें हरकत आसा 
देखून जो तो निसणीवयल्यान 
वैकुंठागमन करता 
खंय वता कोणाकूच खबर ना 
जो - तो सकयल्या पांवड्यार रावून 
एका धेपान वयलो पांवडो गांठपाचें 
दिवासपन मात पळयतात 
म्हजी कविताय , 
या पांवड्यांनीच घुस्पल्या 
खंय वता कोणाकूच खबर ना 
तरी ती खर्शता – धांपेता 
वयलो पांवडो हातसपाक 

आपकाणी 


मोडा तालार 
भाटीवेलो माड 


धुमशेण कांडिता 
पोंयेच्या जाबण्यांत 


सूर रोकोता 


उदीक भरसोता 
खांपा - खांपारी 
शेळो निसरोता 
रेंदेर हुस्केता 


एक़ा दिसा 


|| १ || 


सुटयेक आशेता 
वाऱ्या नेटारी 
माड लकोता 
पिरायेच्या हुमऱ्यारी 
रेंदेर तिश्टोता 
काजार चोयिता 


कवाळ्यांत बसून 


दोळे मोडिता 
शिळोण्यो घालिता 
मोगा - कातार गायत 
शेव घालिता 
थीपी लायिता 
तिचे सांगाता 


भोंदूक वोंचेंक 
एका दिसा 

सुटयेक आशेता 


रेंदेर फुडारा 


।।२ ।। 


सपनां देखिता 
उतारवया खर्शता 
लावणे उदीक् 
भरिता - रोकोयता 
मांय पिरंगोता 
संवसार सोडिता 
रेदेर खंतिता 


माये दुखान 


जीण सारिता 


घरा बसोन 
दूख गिळूक 
एका दिसा 
सुटयेक आशेता 


रेंदेर एकमुळो 
पोंय कातरिता 


॥३ ॥ 

पुस्तक 


पुस्तक नवें आयलां घरा 
मन म्हजें भुलूसल्ला 
पुस्तकाक म्हज्या परमळ सुटला 
पुस्तकांत नाक झोंबलां 
पुस्तकांत चित्रां - नाच देखिला 
पुस्तकांत सवण्या साद आयकिला 
पुस्तक म्हजें अपुर्बायेचे 
शाळेत कियाक लोळोवचें 
पुस्तक हे वासांत भरलां 
पुस्तकान इश्टागत जोडल्या 
किदयाक बेश्टेंच पिंजुचें ? 
पुस्तक हे अशेंच दवरुचें 
सदांच वास घेत रावचें . 


गाज । ८५ 


) 


1 


जेन्ना कविता भौसाच्या तोंडातल्यान उलोवंक 

